

بِسْمِ اللّٰهِ الرَّحْمٰنِ الرَّحِیْمِ وَبِهِ نَسْتَعِیْنُ.....

اداریہ

گزشتہ ماہ کے اواخر اور ماہ رواں کے اوائل میں قوم ایک اچانک بحران سے دوچار ہوتے ہوئے تھی، انتخابی اصلاحات کے ترمیمی بل ۲۰۱۷ء کو قومی اسمبلی اور سینیٹ سے منظوری کے لئے پیش کیا گیا اور جب یہ بل منظور ہو گیا تو بعض اراکین اسمبلی نے محسوس کیا کہ اس میں تو آئے کے ساتھ گھن پسے والی مثال کے مطابق اور بھی بہت کچھ متاثر ہو گیا ہے..... چنانچہ نشان دہی کی گئی۔ مگر وہ بل بازی کا شکار ہو گئی۔ کچھ لوگوں نے اس وقت نشان دہی کی جب بل پاس ہو گیا حالانکہ بل کی کاپی ان کے پاس بہت پہلے سے تھی، شاید اس عرصہ میں انہیں بھی علم نہ تھا کہ بل نے ختم نبوت کے مسئلہ کو بھی متاثر کیا ہے یا بقول بعض علم کے باوجود چپ سادھے رہے..... تاہم الحمد للہ کہ دیر آید درست آید، معاملہ اخفاء سے اظہار میں آیا اور پھر زباں زو خاص و عام ہوا۔

قومی اسمبلی میں شیخ رشید کی تقریر کے بعد بہت سے لوگوں نے بتایا کہ حلف نامہ کو اقرار نامہ سے بدل دیا گیا ہے..... اور اس سے قادیانیوں کو راستہ مل رہا ہے۔

نشانہ ہی کے بعد عوام میں اشتعال کا پیدا ہونا فطری امر تھا..... سوشل میڈیا اور پریس میڈیا میں احتجاج شروع ہوا..... اور اس احتجاج میں جماعت اسلامی، جمعیت اہل حدیث، جمعیت علماء اسلام اور جمعیت ہائے علمائے پاکستان، جماعت ہائے اہلسنت، شخاریک ہائے اہل سنت، تنظیمات اہل سنت، انجمنان طلبہ اسلام، اور شیعہ جماعتوں نے بھرپور حصہ لیا۔

احتجاج کی صدائے بازگشت ایوان اقتدار میں پہنچی، تمام سیاسی جماعتوں کی پارلیمانی جماعتوں نے اسپیکر سے ملاقات کی اور فیصلہ ہوا کہ ترمیم میں مزید ترمیم کر کے ختم نبوت کے حوالہ سے حلف و اقرار کا پہلے سے موجود انتظام بحال رکھا جائے.....

اللہ کا شکر ہے کہ صورت حال کا جلد ادراک کر لینے سے ملک ایک اور بڑے بحران سے بچ گیا ورنہ کسی لیت لعل کی صورت میں ملک میں خانہ جنگی کی سی کیفیت کا پیدا ہونا لازمی امر تھا.....

ترمیم ہو گئی اور نئی ترمیم نے ختم نبوت کے حوالہ سے حلف نامہ کو اپنی اصل حالت میں

واپس مثبت کر دیا..... اس پورے عمل میں جس جس نے مثبت کردار ادا کیا وہ سب قابل مبارک باد ہیں اور منفی کردار والوں کو تاریخ کبھی معاف نہیں کرے گی.....

اس عرصہ میں یہ بات بھی سامنے آئی کہ تفریق، نفرت، تعصبات اور کفریات کا زہر امت پاکستانیہ میں انتہائی درجہ کا ہے..... اور یہ اب صرف بین المسالک و بین المذاہب نہیں بلکہ معاشرہ کے ہر اس فرد اور فرد کے مابین ہے جو اپنی ایک رائے رکھتا ہے اور جس نے معاشرہ کو عرب ضرب المثل . حارۃ کل من ایدہ اللہ . کا مصداق بنا دیا ہے..... جب کہ ختم نبوت جیسے مسائل سولو فلانیت اور نفرتوں کے بل بوتے پر حل نہیں ہوا کرتے بلکہ سب کو ساتھ لے کر چلنے سے حل ہوا کرتے ہیں..... حضرت پیر سید مہر علی شاہ صاحب مجدد گولڑوی نے جب ختم نبوت کے مسئلہ پر قادیانی کا چیلنج قبول فرمایا تو آپ کے ساتھ تمام مکاتب فکر کے علماء اکٹھے ہو گئے اور سب بادشاہی مسجد لاہور کے اسٹیج پر رونق افروز تھے کسی کو اس معاملہ میں کسی سے اختلاف تھا نہ دیگر مسلکی اختلافات اس میں آڑ سے آئے اور انہیں زینت محفل بننے سے روکا.....

۱۹۵۸، ۱۹۵۳ میں تحریک چلی تو تمام مکاتب فکر کے علماء نے یک جماعت ہو کر مقابلہ کیا اور اللہ نے یہ اللہ علی الجمانۃ کا وعدہ پورا کرتے ہوئے فتح سے ہمکنار کیا۔

۱۹۷۴ میں قائد ملت اسلامیہ علامہ شاہ احمد نورانی نے تحریک ختم نبوت چلائی اور ہمیشہ کے لئے قادیانیت کو غیر مسلم اقلیت قرار دلوا لیا تو سبھی مکاتب فکر کو ساتھ لے کر چلے اور اسمبلی کے اندر و باہران سے اتحاد کیا تو مسئلہ حل ہوا (ورنہ سات سیٹوں کے بل بوتے پر قومی اسمبلی سے اتنا بڑا کام کسی صورت نہیں کروایا جاسکتا تھا اور وہ بھی بھٹو کی اسمبلی سے).....

جب کہ ہم سولو فلانیت سے ناموس رسالت کا مسئلہ حل کرنے کی کوشش میں ہیں اور مسئلہ ابھی تک جوں کا توں ہے..... فاعتر وا یا ولی الالبصار۔

قابل غور امر ہے کہ قومی اسمبلی میں موجود پارلیمانی لیڈرز کی جس پارلیمانی کمیٹی نے اسپیکر سے ملاقات کر کے مسئلہ کے حل کی طرف متوجہ کیا اور پھر ترمیم تیار کی وہ سب کسی ایک مسلک سے متعلق تھے یا.....؟

اسمبلی کے جن اراکین نے ترمیم میں ترمیم منظور کی وہ سب کسی ایک گروہ سے تعلق رکھتے تھے یا.....؟

تو سمجھ لینا چاہئے کہ قومی نوعیت کے ملی اور مذہبی مسائل باہم نفرت کو پروان چڑھانے سے نہیں محبتوں کو فروغ دینے سے حل کئے جاتے ہیں۔ اور یہ محض جلے جلوس کرنے سے حل نہیں ہوا کرتے بلکہ متفقہ کے اندر رہ کر یا متفقہ کو قائل کر کے حل کروائے جاتے ہیں، جلے جلوس تو پریشر بلڈ اپ کرنے کے لئے ہوتے ہیں، جیسا کہ حال و ماضی کے واقعات سے ثابت ہے۔ اگر محض جلے جلوسوں اور گھیراؤ و پڑاؤ سے مسائل حل ہوا کرتے تو آج سنی بصورت قادری صاحب مع کنیٹیز برادران (عمران خان و شیخ رشید) اقتدار میں ہوتے.....

اور اگر مسائل کا ملم گلوچ اور بددعاؤں سے حل ہوا کرتے تو وہ ڈی چوک میں سنی علماء کرام کی زبانوں سے نکلنے والی بڑی بڑی بددعاؤں اور غلیظ ترین مغالطات کے نتیجے میں حل ہو چکے ہوتے۔ مگر اے بسا آرزو کہ خاک شدہ.....

اللہ رب العزت کوئی صورت باہمی اتحاد کی پیدا فرمائے (آمین) ہم ان تمام اراکین پارلیمنٹ کو مبارک باد پیش کرتے ہیں جنہوں نے مسئلہ کے حل کے حوالہ سے ایک رتی برابر بھی حصہ شامل کیا ہو۔ اور وطن عزیز کے ان تمام باسیوں کو مبارک باد پیش کرتے ہیں جو ختم نبوت کے حوالہ سے پیدا ہونے والے حالیہ مسئلہ میں سراپا احتجاج بنے اور غیرت ایمانی کا بھرپور اظہار کیا۔ ہم ان لوگوں کی پرزور مذمت کرتے ہیں جنہوں نے دانستہ ختم نبوت کے مسئلہ کو چھیڑا اور حلف نامہ، اقرار نامہ یا دیگر دستاویزات میں ایسی رد و بدل کی کوشش کی جن سے قادیانیوں کو راستہ مل سکے، اور ان کی بھی مذمت کرتے ہیں جنہوں نے صورتحال کے ادراک کے بعد مسئلہ کو حل کرانے کی مثبت کوششوں کی بجائے ملک میں آگ لگانے کی کوشش کی، اور عوام کے جذبات بھڑکا کر اپنی سیاست چکانے کے لئے اس موقع کو استعمال کرنا چاہا..... اور وہ جو خاموش تماشائی بنے رہے اور ایک بیان تک نہ دیا ان کے تو ہمیں ایمان پر شک ہونے لگا ہے۔ خدا نخواستہ وہ اقتدار میں آگئے تو نہ جانے کیا گل کھلائیں گے۔ اور بیرونی آقاؤں کو خوش کرنے کے لئے آئین سے کیا کھلاؤ کریں گے..... اللہ رب العزت ہر فتنے اور شر سے محفوظ فرمائے (آمین)